

USAID inkişafa dəstək adı altında bəzi ölkələrdə sabitliyi pozmaqla məşğul olub

Donald Trampın qərarı bu təşkilatın lazımsız olduğunu sübut etdi

"ABŞ-nin yeni Prezidenti Donald Trampın USAID-in bağlanması ilə bağlı verdiyi qərar çox təqdirəlayiqdir. Bu qərarın verilməsi həm də böyük cəsarət tələb edirdi".

Bu sözləri "Azərbaycan" qəzetinə Milli Məclisin deputatı Azər Badamov deyib. O bildirib ki, Donald Tramp böyük təpkiyə baxmayaraq, qərarını verdi, 90 gün müddətinə bu təşkilatın fəaliyyəti dayandırıldı. İndi bu təşkilatın xərclədiyi maliyyələrin istiqamətləri təhlil olunur. Düzdür, ABŞ-də müxtəlif səviyyələrdə USAID-in fəaliyyətindən milyonlar qazananlar narahat olublar və konqres, məhkəmələr səviyyəsində Trampın qərarlarını ləğv etməyə çalışırlar. Amma Tramp qərarların icrasında israrlıdır. "Onun yaratdığı və İlon Maskın rəhbər təyin olduğu Hökumət Səməraliyyə Departamenti bir çox istiqamətlərdə araşdırmalara başlayıb. İlon Mask USAID-i cənayətkar şəbəkə adlandırır. USAID 42 milyard dollardan çox büdcəsi ilə ən böyük rəsmi agentliklərdən biridir və bu məbləğ ABŞ-nin bütün xarici

yardımlarının yarısından çoxunu təşkil edir. USAID Amerikanın ilk xarici yardım təşkilatı kimi yaradılaraq, əsas işi uzunmüddətli sosial-iqtisadi inkişafa yönəldilən proqramlara dəstək vermək idi. Bu təşkilat 100-dən çox ölkədə agentliklərini yaradıb fəaliyyətini genişləndirmişdi. Amma USAID-in əsas məqsədi müxtəlif inkişaf proqramları adı altında milyonlarla dollar vəsaitləri mənimsəmək olub. Belə ki, mətbuatda verilən məlumatlara əsasən, USAID-in həyata keçirdiyi proqramların dəyəri süni olaraq dəflərlə şişirdilib və istiqamətləndirilən vəsaitlərin böyük bir hissəsi geri qaytarılıb. Bu sxem ABŞ vətəndaşlarının ödədikləri vergilər hesabına müəyyən şəxslərin kifayət qədər varlanmasına yol açıb", - deyə deputat əlavə edib.

A.Badamov qeyd edib ki, ABŞ prezidenti seçildiyi ilk gündən insanların iki cinsdə tanınması ilə bağlı fikri USAID-in fəaliyyəti ilə uyğun gəlmirdi. Çünki bu təşkilat LGBT-nin təbliği məqsədilə milyonlar xərcləyirdi. USAID-in fəaliyyəti demokratiyaya dəstək adı altında bir çox ölkədə



sabitliyin pozulmasına və milli dövlətlərin məhv edilməsinə yönəlmişdi. Belə ki, onun dəstəyi ilə milli dövlətlərdə süni müxalifət liderləri yetişdirilir, onlara müvafiq təlimlər verilir və ölkələrdə siyasi etiraz dalgalarının genişləndirilməsi maliyyələşdirilirdi. Məsələn, Latın Amerikasının ölkələrində baş verən bütün çevrilişlərdə USAID-in əli olub. Gürcüstan, Ukrayna, Ermənistan, ərəb ölkələrində rəngli inqilabların təşkil olunmasına bu təşkilat milyardlarla vəsait sərf edib. Hətta Gürcüstanda keçirilən son seçkilərdə qeyri-hökumət təşkilatlarına dəstək adı altında 41,7 milyon dollar, 2022-2024-cü illərdə Ukraynaya dəstək adı altında 38 milyard dollar vəsait xərcləyib. Həm

də ayrılan bu vəsaitlərin bir hissəsi geri qayıdıb və çirkli pulların yuyulmasına yol açıb.

Deputat vurğulayıb ki, USAID inkişafa dəstək adı altında regionlarda sabitliyin pozulmasına dəstək verib: "Belə ki, 2024-cü ildə Ermənistanla ayrılan vəsaiti iki dəfə artıraraq 250 milyona çatdırmasının kökündə də bu ölkənin hərbi-ləşdirilməsinə dəstək verilməsi dayanırdı. USAID-in rəhbəri Samanta Pauerin İrəvana səfəri çərçivəsində veriləcək dəstək ətrafında geniş müzakirələr aparılmışdı. USAID-in Azərbaycanla bağlı da çirkin planları olub, amma istəyinə çatmayıb. Çünki ölkəmiz təşkilatla əməkdaşlığını dayandırmışdı".

A.Badamov qeyd edib ki, Prezident İlham Əliyevin rəhbərliyi ilə Azərbaycanın vaxtında atdığı bu addımın nə qədər düzgün olduğu indi daha yaxşı görünməkdədir. Trampın qərarı da USAID-in necə lazımsız təşkilat olduğunu sübut etdi.

Əsmər QARDAŞXANOVA,
"Azərbaycan"